

IL-QUMRAN U L-INSARA

Fiz-żewġ kitbiet ta' qabel din tajna harsa lejn dak li nsab f'Hirbet Qumrân u ma' dwarha, u rajna ftit x'nistghu nitghallmu minnu fuq dawk ir-Rhieb Lhud ta' żmien Kristu. Issa naraw dik ix-xirka ta' Rhieb x'ghandha x'taqsam max-xirka tal-Insara: jġigifieri jekk l-Evangelju ta' Ġesù u l-knisja tiegħu tniisslux minn dawk ir-Rhieb ta' Qumrân, kif haseb xi hadd.

Malli l-kitba li nsabet Qumrân bdiet tinqara, bdew jidhru fiha hsibijiet u fehmiel u kliem li jixbah lil dak li hemm miktub f'xi kotba tal-Ghaqda l-Ġdida. Għal hekk kien hemm nies li bdew jgħidu li mill-kotba ta' Qumrân inkixef il-bidu tad-Din Nisrani kif kien u x'kien.

Żewġ kittieba tal-antik hafna, Ġużepi Flavju u Plinju, isemmu li kien hemm xirka ta' Lhud jgħidulha tal-Essenin. Flavju kiteb li l-Essenin kienu mxerrda mal-Palestina kollha, imma Plinju qal li kellhom il-eghmara tagħhom qrib il-Baħar Mejjet — fejn instabet il-hirba ta' Qumran. Jekk ir-rhieb ta' Qumran kienux huma l-Essenin, ma tistax taf sewwa; imma issa magħruf li jekk ma kienux huma, kienu bħalhom sewwa, li jfittxu jgħixu hajja aktar taruh mill-bqija tal-Lhud.

Ix-xebh fil-Kliem

La darba dawn ir-rhieb kellhom l-eghmara qrib il-Baħar Mejjet, Ġesù u l-Appostli kienu jafu bihom, u hekk ukoll san Ġwann il-Għammied. San Ġwann kien jghammed u jxandar it-tewba ftit 'il fuq minn Qumran, fuq xatt ix-xmara, u Ġesù wkoll għadda żmien qrib Qumran, meta sam is-sawma ta' erbghin jum. Għal hekk aktarx li drabi kellmuhom. Mela ma hi xej haġa kbira li fil-kitba bikrija tal-Insara wie-

hed isib hġelijiet, fil-bini tal-kliem u fit-tagħlim, li jixbhu lil ta' dik ix-xirka. Li għandna naraw, mela, hu dan: jekk dan ix-xebh fil-kitba ta' dawk ir-rhieb u ta' l-Insara jurix: (a) li d-Din Nisrani waqqfuh ir-rhieb ta' Qumran; (b) li kien hemm xi għamla ta' Din Nisrani qabel Kristu; u, (ċ) jekk kien f'Qumran, u m'hux f'Betlehem jew Nazaret, li d-Din Nisrani kien maħluq.


Meta wiehed jifli l-kitba li nsabet s'issa, isib li fiha jinsab xebh mal-Evangelju ta' san Mattew; mal-Evangelju ta' san Luqa; mal-Ittri li san Pawl kiteb fil-habs; u mal-kitba ta' san Ġwann l-Evangelista. Ebda xebh ma hemm mal-Evangelju ta' san Mark (li, kif in-huma l-Evangelji issa, magħdud li nki-teb qabel it-traduzjoni bil-Grieg ta' san Mattew) u anqas mal-Ittri li san Pawl kiteb qabel ma kien fil-habs. Dan juri li x-xebh bejn il-kitba ta' Qumran u l-kitba tal-Insara mhux fl-ewwel, imma fit-tieni żmien tat-tagħlim Nisrani u l-hajja Nisranija. Hekk jidher li Ġesù f'tagħlimu ma gġibed xejn mit-tagħlim tar-rhieb ta' Qumran u l-hġelijiet li hemm fil-kitba tal-Appostli li jixbhu lil ta' Qumran, setgħu haduhom min-naħa ohra. Targa', dan ix-xebh jista' jif-fisser billi sewwa r-rhieb ta' Qumran kemm l-Insara kienu jaqraw il-Kotba Mqaddsa tal-Ghaqda l-Qadima u magħhom ukoll il-kotba Apokrifi tal-Lhud.

Hija haġa magħrufa li l-Ixirka ta' Qumran kienu jaqraw wisq il-kotba tal-Ghaqda l-Qadima, uhud minnhom kienu jaqrawhom bla ma jaqtgħu, lejl u nhar. Kliem minn dawn il-kotba jidher wisq drabi fil-kitba tagħhom. Imma meta jtenu kliem mill-Ghaqda l-Qadima, idawwruh kif ikun jeqbel lilhom: iżidu kliem miegħu, jew inaqqsu minnu, jew ibiddlu xi haġa wkoll. Issa xi haġa bħal din hemm ukoll fl-ewwel kit-

ba tal-Insara. Bhalli kieku: dejjem hemm xi haġa mbiddla fil-profeziji jew tibsir fuq il-migja tal-Messija, ngħidu aħna, kif jinsab minnu fl-Evangelju ta'

Xebh fit-Tqasim.

It-tqasim tax-xirka ta' Qumran ukoll kien imxebbah, minn xi nies, mat-tqasim tax-xirka tal-Insara. Ir-rhieb ta'



Il-Ktieb tat-Tifhir, jew, bil-Lhudi, "Hudajot", misjub mill-Gharab fil-Gherien ta' Qumran u mixtri mil-Lhud, li issa jinsab fl-Universitá Lhudija ta' Ġerusalem. Ktieb tal-ġild, qadim, imtaqqab u mghaffeg, imma jiswa eluf kbar ta' liri.

san Mattew. Imma din xejn ma hi haġa tal-ghageb ghax kienet issir mix-xirkiet kollha tal-Lhud. Il-kliem tal-Profeti kien wirt tal-Lhud kollha, u l-knisja Nisranija twieldet qalb il-Lhud.

Qumran kellhom fuqhom mghallem jghidulu l-**Imbakker**, bhal ma kull taqsim tax-xirka tal-Insara kellha mghallem fuqha jghidulu **Episkopos** (Isqof). Ir-rhieb ta' Qumran kienu mamura li jagħtu gidhom lix-xirka, meta jidhlu

fiha; hekk ukoll kienu jaghmlu l-Insara (Matt. XIX, 16-30, u Atti, IV, 34-37; V. 1-11). Ta' Qumran kienu jtellghu x-xorti, hekk ukoll kienu jaghmlu l-Insara (Atti, I, 26). Kellhom l-Ikla Mqaddsa flimkien; hekk ukoll l-Insara. Kienu jfittxu min hu l-ewwel u min hu l-ahhar, bhal ma kienu jaghmlu l-Appostli (Mat. XVIII, 1-3). Kienu jwissu lil xulxin, jekk xi hadd jaqa' f'xi htija; hekk ukoll miktub (Matt. XVIII, 15-17) li kienu jaghmlu l-Insara.

Imma l-qaghda tal-**Imbakker** fix-xirka ta' Qumran kienet xorta ohra mill-qaghda tal-**Episkopos** fix-xirka tal-Insara, kif inhi mfissra fl-Ittri ta' san Pawl u l-bqija tal-Ghaqda l-Gdida. L-Insara kienu jaghtu gidhom lix-xirka **jekk iridu**, m'hux **b'sahha**, bhal ta' Qumran. Kien hemm ghażla kbira wkoll bejn l-Ikla Mqaddsa ta' Qumran u l-Ikla ewkaristika tal-Insara. Meta l-Appostli riedu jafu min kien l-ewwel fosthom, Ġesù ċanfarhom. Fost l-Insara t-tusijiet kellhom isiru bil-mistur l-ewwel, m'hux bid-dieher bhal ta' Qumran.

Huwa minnu wkoll li l-ixirka ta' Qumran kienu jsejhu lilhom nfishom: qaddisin, werrieta tas-saltna, foqra tal-Mulej, Israel tas-sewwa, haġra ghażiża u ohrajn, mehudin l-aktar mill-ktieb ta' Danjel (VII, 25-27) bhal ma wara hadu l-Insara. Imma dawn l-ismijiet, im-tennijin mill-Ghaqda l-Qadima, bhal ma ghogbu lil ta' Qumran, setghu ghogbu wkoll lill-Insara.

L-ixirka ta' Qumran ma kienux jistghu jaghmluha hliet ma' shabhom, ghax jibzghu li jitnigġsu; waqt li l-Insara kienu jaghmluha mal-midinbin biex ihajjruhom jaghmlu t-tewba (ara Ġesù n-nifsu fl-Ev. ta' san Matthew IX, 10-13). Kienu jobogħdu lil kull hadd, Lhud u Pagani, jekk ma jkunux imsehbini magħhom. L-Insara kienu jkellmu bit-tajjeb lil-Lhud (Atti, II, 14-39; u jilqghu fi hdanhom lil Pagani (Atti, X,

1-48, etc.). Min kien jidhol fix-xirka ta' Qumran kellu jghaddi hajja jiebja għall-ahhar; min isir Nisrani ma kellux ghajr jichad l-allat qarrieqa, ma jagħmelx dñubiet u jemmen f'Ġesù n-Nazri, li kien maqtul u qam mill-imwiet.

L-ixirka ta' Qumran kellhom f'ras-hom li kienu qegħdin iġeddu l-fteħima li Alla għamel ma' Mosè fuq Gebel Sina; l-Insara kienu jifhmu li bil-miġja ta' Ġesù fid-dinja kienet intemmet il-fteħima l-qadima ta' Gebel Sina u seħhet il-fteħima l-gdida bil-qawma tiegħu mill-mewt.

II-Persuna ta' Ġesù

X'uħud waslu biex qalu li Mgħallem is-Sewwa msemmi fil-kitba ta' Qumran, kien għamla ta' Ġesù iehor, qabel Ġesù tal-Evangeliġu, u bhalu kien imressaq quddiem il-qassis, maqtul, u wara qam mill-mewt. Dana m'hux minnu, ghax l-ixirka ta' Qumran kienu jistennew żewġ Messijiet, m'hux wieħed: Messija Qassis u Messija Gwerrier. L-Imgħallem tas-Sewwa msemmi f'Qumran, ma kienx jitkellem f'ismu, imma f'isem Mosè; waqt li Ġesù tal-Evangeliġu kien jitkellem bil-jedd tiegħu n-nifsu (Smajtu x'intqal, [minn Mosè] lin-nies ta' qabel... Imma JIEN nghidilkom...'' Ara san Matthew V, 21-44), u saħansitra kien inehhi l-precetti jew omra ta' Mosè biex iwaqqaf tiegħu. Ta' Qumran kien jemmnu bit-**tagħlim** ta' Mgħallem is-Sewwa, m'hux bil-persuna tiegħu; l-Insara sa mill-bidu kienu jemmnu bit-**tagħlim** u bil-**persuna** ta' Ġesù, l-Imgħallem tagħhom.

Minn dan li għedna jidher ċar li x-xebh li hemm bejn ix-xirka ta' Qumran u x-xirka tal-Insara huwa xebh fi hwejjeġ żgħar u mgennba, m'hux fi hwejjeġ kbar u fundamentali. Għal hekk, b'kull ma nsab f'Qumran, id-Din Nisrani jibqa' li kien: ċaqliqa Divina, u

m'hix fenomnu tal-istorja, bhal fenomni l-oħra, kif ried jghid xi hadd.

Eghluq u Rabta.

B'dana kollu l-kitba li nstabet f'Qumran ghandha siwi kbir hafna biex jiftiehm u ahjar il-kotba tal-Għaqda l-Għdida. Għax il-ġrajjet tal-Għaqda l-Għdida graw fiż-żmien, bhal kull ġrajjet oħra, għal hekk fihom ukoll jinsabu, biex nġhidu hekk, il-lwien u l-ghamliet taż-żmien li graw fih. Għal hekk, aktar ma wiehed jifhem iż-żmien tal-Evangelju, aktar jifhem sewwa t-tifsira tal-Bxara mnedija minn Ġesù u mxerrda mill-Appostli tiegħu.

Meta wiehed jifli l-kitba ta' Qumran, jifhem sewwa l-kliem li kiteb san Pawl lill-Galatin: "Kem m idum il-werriet tiffel, ikun jixbah lil ilsir, għalkemm hu sid ta' kollox. Hu taht idejn it-tuturi u l-prokuraturi saż-żmien imwaqqaf minn missieru. Hekk ahna meta konna zġhar

konna mġassrin taht l-elementi tad-dinja. Izda meta waslet il-milja taż-żmien, baġhat Alla 'l Ibnu, li sar minn mara, imwieled taht il-Ligi, biex jifdi lil daw k li kienu taht il-Ligi, biex ikollna t-tibnija. Li intom ulied (jidher minn dan li) baġhat Alla Ruh Ibnu f'qalbna jġhajjat: Abba, Missier. (Gal 4, 1-6.)

Hekk, bis-saħħa tax-xirka ta' Qumran, il-poplu ta' Israel, bin-nuqqasijiet kollha tiegħu, kien jistenna u jixtieq il-miġja tal-Messija, u bil-ghalt kollu li kellu fit-tagħlim, kien imhejji biex f'ruhu titnissel hajja ġdida.

Għal hekk, il-kliem ta' san Ġwann il-Għammied ċaq laq il-poplu Lhudi, u x-xandir ta' Ġesù kien milqugħ minnies ta' rieda tajba. San Luqa kiteb (Atti, VI, 7): li f'Ġerusalem wisq qassisin Lhud laqgħu t-tagħlim tal-Appostli u emmnu f'Ġesù bhala Messija. U aktar iwa milli le, dawn il-qassisin kienu msieħba fix-xirka ta' Qumran.

D. K. SANT.

IN-NESEJ

Kien hemm raġel li kien jinsa wisq, għal hekk il-mara tiegħu ġieghlitu li kull ma jkollu, jikteb dejjem fejn qegħdin, halli mbaġhad jara l-kitba u jiftakar malajr.

Darba mar il-belt jagħmel ix-xirja u sar il-hin u ma satax imur id-dar. Għal hekk mar sab lukanda u qagħad fiha għal dak il-lejl. U wara li kiel u kien sa jorqod, hareġ qelem u karta u kiteb kull haġa li kellu u fejn kien qegħdha, biex fil-ghodu meta jisbah u jkun sejjer id-dar, isibha malajr. Kiteb: **iż-żejt fil-kuż; il-ful ġewwa l-ġewlaq; il-qamħ fix-xkora; il-qara' fil-qoffa; il-flus fil-min-dil; iż-żarbun taht is-sodda; il-qumbas fuq il-witet, u jiena fil-friex.**

Fil-ghodu malli qam u hareġ mill-friex, mar jaqra l-karta dak li kien ki-

teb fil-ghaxija u sab kollox fejn hallieħ. Imma meta wasal "**u jien fil-friex**" mar ifittex fil-friex u ma sab lil hadd. Għal hekk beda jġhajjat kemm kellu saħħa, u mar sab lil sid il-lukanda, u qallu li jekk ma jsiblax malajr dak li kien halla fil-friex fil-ghaxija, kien imur l-ghassa. Tal-lukanda saqsih: "X'hallejt fil-friex fil-ghaxija?" Dak wieġeb: "jien ktibt kull ma kelli u fejn hallejtu. Fl-aħħar għandi miktub: 'Jien fil-friex', u ara li issa fil-friex ma hemm hadd!"

Qallu tal-lukanda: "Int x'inti thewden, għidli haġa? Jekk inti qomt u hriġt mill-friex, kif trid issib ruhek fil-friex? Isa, hallasni u itlaq 'il barra, għax inwasslek jien, u jehduk l-isptar tal-imġienen!"